

दिनांक: 22.02.2025

समय:02.10PM

## आकाशवाणी मध्यप्रदेश

प्रधानमंत्री दौरा

प्रधानमंत्री नरेंद्र मोदी कल से प्रदेश के दो दिवसीय प्रवास पर रहेंगे। श्री मोदी रविवार दोपहर छतरपुर जिले के बागेश्वर धाम पहुंचेंगे जहां वे कथा वाचक पंडित धीरेंद्र कृष्ण शास्त्री द्वारा बनाए जा रहे कैंसर अस्पताल की आधारशिला रखेंगे। वे यहां सामूहिक कन्या विवाह में नव दंपतियों को आशीर्वाद भी देंगे। इसके बाद प्रधानमंत्री दोपहर बाद भोपाल आएंगे, जहां वे शाम को कुशाभाऊ ठाकरे सभागार में भाजपा पदाधिकारियों से मुलाकात करेंगे। प्रधानमंत्री राजभवन में रात्रि विश्राम करेंगे। श्री मोदी सोमवार सुबह भोपाल में आयोजित ग्लोबल इन्वेस्टर्स समिट का शुभारंभ करेंगे। वे यहां मध्यप्रदेश की नई औद्योगिक नीति भी लॉन्च करेंगे। समिट में 15 से ज्यादा देशों के प्रवासियों की मौजूदगी रहेगी। वहीं 60 देश से 19 हजार मेहमान शामिल होंगे।

## कृषि विज्ञान मेला

पूसा कृषि विज्ञान मेला आज नई दिल्ली में शुरू हुआ। तीन दिवसीय मेले का विषय उन्नत कृषि-विकसित भारत है। केंद्रीय कृषि एवं किसान कल्याण मंत्री शिवराज सिंह चौहान ने कार्यक्रम का उद्घाटन किया। इस अवसर पर श्री चौहान ने कहा कि खेती भारत की अर्थव्यवस्था की रीढ़ और जीवन रेखा है। उन्होंने कहा कि किसानों और कृषि के बिना विकसित भारत का निर्माण संभव नहीं है। उन्होंने कहा कि सरकार 2047 तक भारत को विकसित राष्ट्र बनाने के लिए कृषि के क्षेत्र में लगातार काम कर रही है।

इस वर्ष कृषि विज्ञान मेले का मुख्य आकर्षण भारतीय कृषि अनुसंधान संस्थान द्वारा विकसित अत्याधुनिक किस्मों और प्रौद्योगिकियों का प्रदर्शन किया जा रहा है। आगंतुकों को भारतीय कृषि अनुसंधान संस्थान, कृषि विज्ञान केंद्रों, किसान उत्पादक संगठनों, उद्यमियों और स्टार्ट-अप की महत्वपूर्ण प्रौद्योगिकियों, उत्पादों और सेवाओं को प्रदर्शित करने वाली प्रदर्शनियों का पता लगाने का भी अवसर मिलेगा।

## केंद्रीय मंत्री

केन्द्रीय सामाजिक न्याय व अधिकारिता मंत्री डॉ. वीरेन्द्र कुमार ने कल आगरमालवा में कहा कि विमुक्त, घुमंतु, अर्धघुमंतु वर्ग के लोगों के कल्याण एवं उत्थान के लिए प्रधानमंत्री नरेंद्र मोदी के नेतृत्व में प्रत्येक राज्य में बोर्ड का गठन किया गया है जो निरंतर डीएनटी समुदाय की बेहतरी के लिए कार्य कर रहा है। आगरमालवा के खजुरीचौपड़ा में डॉ.कुमार ने विमुक्त, घुमंतु, अर्धघुमंतु समुदाय के लोगों से बैठक में डीएनटी समुदाय के लिए शिक्षा, स्वास्थ्य एवं सतत आजीविका तक पहुंच बढ़ाने पर जोर दिया तथा उनकी समस्याओं को सुना और समाधान के लिए अधिकारियों को निर्देश दिए। उन्होंने आगे कहा कि इस वर्ग की महिलाओं को आर्थिक रूप से सशक्त एवं आत्मनिर्भर बनाने हेतु देश में 5 हजार स्व-सहायता समूहों का गठन का निर्णय लिया गया, अभी तक डेढ़ हजार समूहों का गठन किया जा चुका है।

## कॉमिक क्रिएटर

विश्व ऑडियो विजुअल और मनोरंजन शिखर सम्मेलन-वेब्स के हिस्से के रूप में आयोजित की जा रही कॉमिक्स क्रिएटर चैंपियनशिप के

सेमीफाइनल विजेताओं का चयन करने के लिए पांच सदस्यीय जूरी पञ्चल की घोषणा की गई है। यह शिखर सम्मेलन 1 से 4 मई 2025 तक मुंबई में आयोजित किया जाएगा। वेक्स कॉमिक्स क्रिएटर चैंपियनशिप, भारतीय कॉमिक्स एसोसिएशन और सूचना एवं प्रसारण मंत्रालय की एक संयुक्त पहल है जो वैश्विक स्तर पर भारतीय रचनात्मकता और नवाचार को बढ़ावा देने के लिए भारत सरकार के एक कार्यक्रम "क्रिएट इन इंडिया चेंज" का हिस्सा है। कॉमिक्स क्रिएटर चैंपियनशिप भारत के कॉमिक बुक उद्योग को फिर से परिभाषित करने के लिए तैयार की गई है। शौकिया और व्यावसायिक श्रेणियों में विभाजित प्रतियोगिता तीन चरणों में होगी, जो उभरते और स्थापित दोनों रचनाकारों को वैश्विक स्तर पर अपनी प्रतिभा दिखाने के लिए मंच प्रदान करेगी। आईसीए ने अगस्त 2024 में वेक्स कॉमिक्स क्रिएटर चैंपियनशिप शुरू की थी।

### संक्षिप्त समाचार

- 1- प्रदेश के एमएसएमई मंत्री चेतन्य कुमार कश्यप ने उद्योगपतियों से कहा है कि राज्य सरकार निर्यात को बढ़ावा देने के लिए

उद्योगों को माल भाडे में 50 प्रतिशत से अधिक राशि का अनुदान दे रही ह॥

2-शिवपुरी जिले में एमपी बोर्ड की 25 फरवरी से बोर्ड परीक्षाएं आयोजित होने जा रही हैं। इसके लिए 52 परीक्षा केंद्र बनाए गए हैं।

3-जबलपुर जिले में आने वाले त्योहारों के मद्देनजर कलेक्टर दीपक सक्सेना ने कानून व्यवस्था बनाए रखने के लिए प्रतिबंधात्मक आदेश जारी किया ह॥

4-आगरमालवा के पॉलीटेक्निक कॉलेज में कल बाढ़ आपदा राहत, खोज एवं बचाव विषय पर एक दिवसीय कार्यशाला आयोजित की गई।

नमस्कार